



REGIONAL NEWS UNIT, ALL INDIA RADIO, CALICUT

# ആകാശവാണി

പ്രാദേശിക വാർത്തകൾ

തീയതി: 20-04-2026

സമയം 06.45 AM

## പ്രധാന വാർത്തകൾ

- പ്രധാനമന്ത്രി നരേന്ദ്രമോദി, ദക്ഷിണ കൊറിയൻ പ്രസിഡണ്ട് ലീ ജെ മുങ്ങുമായി ഇന്ന് ന്യൂഡൽഹിയിൽ ചർച്ച നടത്തും.
- പശ്ചിമ ബംഗാളിലും, തമിഴ്നാട്ടിലും നിയമസഭാ തിരഞ്ഞെടുപ്പിന്റെ പരസ്യ പ്രചാരണം നാളെ അവസാനിക്കും.
- രണ്ടാംവട്ട സമാധാന ചർച്ചയ്ക്ക് ടെഹ്റാൻ തയ്യാറായെന്ന ഡൊണാൾഡ് ട്രംപിന്റെ അവകാശവാദം ഇറാൻ തള്ളി.
- തൃശൂർ പുരത്തിന് രാവിലെ കൊടിയേറ്റം.
- ISL ഫുട്ബോളിൽ മോഹൻബഗാൻ സൂപ്പർ ജയ്ന്റ്സിന് വിജയം.

## വാർത്തകൾ വിശദമായി

പ്രധാനമന്ത്രി നരേന്ദ്രമോദി ഇന്ന് ന്യൂഡൽഹിയിൽ ദക്ഷിണ കൊറിയൻ പ്രസിഡണ്ട് ലീ ജെ മുങ്ങുമായി ചർച്ച നടത്തും. ഉഭയകക്ഷി ബന്ധങ്ങൾ ശക്തിപ്പെടുത്താനാവശ്യമായ നടപടികൾ ഇരുനേതാക്കളും ചർച്ച ചെയ്യും. രാഷ്ട്രപതി ദ്രൗപതി മുർമുവുമായും ലീ കൂടിക്കാഴ്ച നടത്തും. ഇന്നലെ വിദേശകാര്യമന്ത്രി ഡോ. S ജയശങ്കറുമായി അദ്ദേഹം ചർച്ച നടത്തിയിരുന്നു. മൂന്ന് ദിവസത്തെ ഇന്ത്യാ സന്ദർശനത്തിന് ഇന്നലെയാണ് ലീ ഡൽഹിയിലെത്തിയത്.



ഇന്ത്യ- അമേരിക്ക നിർദ്ദിഷ്ട ഉഭയകക്ഷി വ്യാപാര കരാർ ചർച്ചയുടെ ആദ്യഘട്ടം ഇന്ന് പുനഃരാരംഭിക്കും. 22 വരെ വാഷിംഗ്ടൺ DC യിലാണ് ചർച്ച. വാണിജ്യവകുപ്പ് അഡീഷണൽ സെക്രട്ടറി ദർപ്പൺജയിൻ ഇന്ത്യൻ

സംഘത്തിന് നേതൃത്വം നൽകും. നാല് മാസത്തെ വെർച്യുൽ ചർച്ചകൾക്ക് ശേഷമാണ് ഇന്ത്യ - US സംഘങ്ങൾ മുഖാമുഖം ചർച്ച നടത്തുന്നത്.



തമിഴ്നാട്ടിലെ വിരുദുനഗർ പടക്ക നിർമ്മാണ ശാലയിലെ സ്പോടനത്തിൽ മരിച്ചവരുടെ എണ്ണം 23 ആയി. ഇതിൽ 19 പേരുടെ മൃതദേഹങ്ങൾ തിരിച്ചറിഞ്ഞു.

സ്പോടനത്തിൽ മരിച്ചവരുടെ കുടുംബങ്ങളെ രാഷ്ട്രപതി ദ്രൗപതി മുർമു, ഉപരാഷ്ട്രപതി C.P രാധാകൃഷ്ണൻ, പ്രധാനമന്ത്രി നരേന്ദ്ര മോദി , ആഭ്യന്തര മന്ത്രി അമിത് ഷാ, തമിഴ്നാട് മുഖ്യമന്ത്രി MK സ്റ്റാലിൻ തുടങ്ങിയവർ അനുശോചനം അറിയിച്ചു.



പശ്ചിമ ബംഗാളിലും, തമിഴ്നാട്ടിലും നാളെ വൈകിട്ട് നിയമസഭാ തിരഞ്ഞെടുപ്പിന്റെ പരസ്യ പ്രചാരണം അവസാനിക്കും. രാഷ്ട്രീയ പാർട്ടികളുടെ മുതിർന്ന നേതാക്കൾ ഇന്നലെ റാലികളും റോഡ് ഷോകളും നടത്തി.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ

....(വോയ്സ്)....

പശ്ചിമബംഗാളിലെ പശ്ചിം മേദിനിപൂർ, ജാർഗ്രാം, പുരുലിയ, ബിഷ്ണുപൂർ എന്നിവിടങ്ങളിൽ മുതിർന്ന BJP നേതാവും പ്രധാനമന്ത്രിയുമായ നരേന്ദ്രമോദി റാലികളെ അഭിസംബോധന ചെയ്തു. BJP നേതാവും കേന്ദ്രമന്ത്രിയുമായ J P നദു ജൽപായ് ഗുഡി ജില്ലയിൽ റോഡ് ഷോ നടത്തി.

TMC അധ്യക്ഷയും പശ്ചിമ ബംഗാൾ മുഖ്യമന്ത്രിയുമായ മമത ബാനർജി ഹൂഗ്ലി ജില്ലയിലെ താരകേശ്വറിലും പൂർബ ബർധമാൻ ജില്ലയിലെ കൽനയിലും പൊതുയോഗങ്ങൾ നടത്തി. ബർധമാനിൽ ഒരു റോഡ് ഷോയിലും അവർ പങ്കെടുത്തു. കോൺഗ്രസ്സ്, ഇടതുപാർട്ടികൾ തുടങ്ങിയവരും സജീവമായി പ്രചാരണ രംഗത്തുണ്ട്.

തമിഴ്നാട്ടിൽ കേന്ദ്രമന്ത്രിമാരായ അമിത് ഷായും രാജ്നാഥ് സിങ്ങും പ്രചാരണ പര്യടനത്തിൽ സജീവമാണ്. ചെന്നൈയിലെ മൈലാപ്പൂരിൽ ഇവർ റാലിയെ അഭിസംബോധന ചെയ്തു. റോഡ് ഷോയിലും അവർ

പങ്കെടുത്തു. കോൺഗ്രസ് അധ്യക്ഷൻ മല്ലികാർജുൻ ഖാർഗെ ഹൊസൂരിൽ പൊതുയോഗത്തിൽ പങ്കെടുത്തു.

ഈ മാസം 23-നാണ് പശ്ചിമ ബംഗാളിലെ ആദ്യഘട്ട വോട്ടെടുപ്പ്. തമിഴ്നാട്ടിൽ ഒരു ഘട്ടമായും അന്ന് പോളിംഗ് നടത്തും.



പശ്ചിമേഷ്യൻ പ്രശ്നപരിഹാരത്തിന് രണ്ടാംവട്ട US- ഇറാൻ സമാധാന ചർച്ചയ്ക്ക് ടെഹ്റാൻ സന്നദ്ധമായെന്ന പ്രസിഡണ്ട് ഡൊണാൾഡ് ട്രംപിന്റെ അവകാശവാദം ഇറാൻ തള്ളി. ചർച്ചയ്ക്കായി അമേരിക്കൻ ഉദ്യോഗസ്ഥർ ഇന്ന് രാത്രി പാകിസ്ഥാനിൽ എത്തുമെന്നായിരുന്നു ട്രംപിന്റെ വെളിപ്പെടുത്തൽ. അമേരിക്ക മുന്നോട്ടുവെച്ച അമിത ആവശ്യങ്ങളും, നിലപാടു മാറ്റവും, പരസ്പര വിരുദ്ധ പ്രസ്താവനകളും, നാവിക ഉപരോധവും അംഗീകരിക്കാനാവില്ലെന്ന് ഔദ്യോഗിക വാർത്താ ഏജൻസി ഇർണ റിപ്പോർട്ട് ചെയ്തു.

നാവിക ഉപരോധം ലഘൂകിച്ച് ഹോർമൂസ് കടലിടുക്കിനു സമീപം സഞ്ചരിച്ച ഇറാൻ ചരക്കുകപ്പൽ US ബലപ്രയോഗത്തിലൂടെ പിടിച്ചെടുത്തതായി ട്രംപ് അറിയിച്ചു. മൂന്നറിയിപ്പ് നൽകിയിട്ടും കപ്പൽ സഞ്ചാരം തുടരുകയായിരുന്നുവെന്ന് ട്രംപ് സാമൂഹ്യമാധ്യമത്തിൽ കുറിച്ചു.



ഉയർന്ന പകൽതാപനില പരിഗണിച്ച് പാലക്കാട് ജില്ലയിലെ സ്കൂളുകളിലും, കോളേജുകളിലും, കോച്ചിംഗ് സെന്ററുകളിലും ഇന്ന് മുതൽ സാധാരണ ക്ലാസുകൾ നിർത്തി വെക്കാൻ ജില്ലാ ദുരന്തനിവാരണ അതോറിറ്റി ചെയർപേഴ്സൺ കൂടിയായ ജില്ലാകലക്ടർ ഉത്തരവിട്ടു. പ്രൊഫഷണൽ, ടെക്നിക്കൽ കോളേജുകൾക്കും നിർദ്ദേശം ബാധകമാണ്.

ഡെസ്ക് റിപ്പോർട്ട്

.....(വോയ്സ്)....

താപനില 40.1 ഡിഗ്രി സെൽഷ്യസ് വരെയും, നേരിട്ട് അനുഭവപ്പെടുന്ന ചൂട് 45 ഡിഗ്രി വരെയും ഉയർന്ന സാഹചര്യത്തിലാണ് നടപടി. ഉയർന്ന അൾട്രാവയലറ്റ് സൂചിക, സൂര്യാഘാതത്തിനും നിർജ്ജലീകരണത്തിനും കാരണമാകുമെന്ന സാധ്യത കണക്കിലെടുത്താണ് നിർദ്ദേശം. താപനില 37 ഡിഗ്രിയിൽ കുറയുന്നതു വരെ ഉത്തരവ് പ്രാബല്യത്തിലുണ്ടാകുമെന്ന് ഉത്തരവിൽ വ്യക്തമാക്കിയിട്ടുണ്ട്. നിർദ്ദേശം

ലഘിക്കുന്നവർക്കെതിരെ ഡിസാസ്റ്റർ മാനേജ്മെന്റ് നിയമ പ്രകാരം നടപടിയെടുക്കുമെന്നും കലക്ടർ അറിയിച്ചു.

കൊല്ലം ജില്ലയിൽ 39 ഉം, കോട്ടയം ജില്ലയിൽ 38 ഉം , ആലപ്പുഴ, പത്തനംതിട്ട, എറണാകുളം, തൃശൂർ, മലപ്പുറം, കോഴിക്കോട്, കണ്ണൂർ, കാസറഗോഡ് ജില്ലകളിൽ 37 ഉം തിരുവനന്തപുരം ജില്ലയിൽ 36 ഉം ഡിഗ്രി സെൽഷ്യസ് വരെ ചൂട് അനുഭവപ്പെടാൻ സാധ്യയുണ്ടെന്ന് കേന്ദ്ര കാലാവസ്ഥ വകുപ്പ് അറിയിച്ചു. ഇടുക്കി, വയനാട് ഒഴികെ 12 ജില്ലകളിൽ ഇന്ന് മഞ്ഞ ജാഗ്രത നൽകിയിട്ടുണ്ട്.



പ്രധാനമന്ത്രി നരേന്ദ്രമോദി ആകാശവാണിയിലൂടെ ജനങ്ങളുമായി ആശയങ്ങൾ പങ്കുവയ്ക്കുന്ന പ്രതിമാസ റേഡിയോ പ്രഭാഷണ പരിപാടി മൻ കി ബാത്തിലേക്ക് ഈ മാസം 24 വരെ ജനങ്ങൾക്ക് അഭിപ്രായങ്ങൾ പങ്കുവയ്ക്കാം.

മൻ കി ബാത്തിന്റെ 133-ാം പതിപ്പ് ഈ മാസം 26 -ന് പ്രക്ഷേപണം ചെയ്യും.



വിസ്മയങ്ങളുടെ കാഴ്ചയൊരുക്കുന്ന തൃശൂർ പുരത്തിന് ഇന്ന് കൊടിയേറും. പാറമേക്കാവ്, തിരുവമ്പാടി ക്ഷേത്രങ്ങളിലും എട്ട് ഘടകക്ഷേത്രങ്ങളിലുമാണ് ഇന്ന് കൊടിയേറ്റം.

തൃശ്ശൂരിൽ നിന്ന് ഭരിത പ്രതാപ്.....

.....(വോയ്സ്).....



വനിതാ ട്വന്റി-20 ക്രിക്കറ്റ് പരമ്പരയിലെ രണ്ടാം മത്സരത്തിലും ഇന്ത്യയ്ക്ക് തോൽവി. ഡർബനിൽ ഇന്നലെ എട്ട് വിക്കറ്റിനാണ് ഇന്ത്യ പരാജയപ്പെട്ടത്. ഇതോടെ അഞ്ചു മത്സര പരമ്പരയിൽ രണ്ടെണ്ണം ജയിച്ച് ദക്ഷിണാഫ്രിക്ക മുന്നിലാണ്.

മൂന്നാം മത്സരം മറ്റന്നാൾ ജോനാസ്ബർഗിലാണ്.



IPL ക്രിക്കറ്റിൽ പഞ്ചാബ് കിംഗ്സ്, ന്യൂ ചണ്ഡിഗഡിൽ ലക്നൗ സൂപ്പർജയന്റ്സിനെ 54 റൺസിന് തോൽപ്പിച്ചു. ഇന്ന് ഗുജറാത്ത് ടൈറ്റൻസ് അഹമ്മദാബാദിൽ, മുംബൈ ഇന്ത്യൻസിനെ നേരിടും. വൈകിട്ട് ഏഴരയ്ക്കാണ് മത്സരം.



ISL ഫുട്ബോളിൽ മോഹൻബഗാൻ സൂപ്പർ ജയന്റ്സിന് ജയം. ഗുവാഹത്തിയിൽ മഴ തടസ്സപ്പെടുത്തിയ മൽസരത്തിൽ നോർത്ത് ഈസ്റ്റ് യുണൈറ്റഡ് FC യെ ഒരു ഗോളിനാണ് ബഗാൻ തോൽപ്പിച്ചത്.

ഇതോടെ, മോഹൻ ബഗാൻ ഒമ്പത് മത്സരങ്ങളിൽ നിന്ന് 20 പോയിന്റുമായി പട്ടികയിൽ ഒന്നാം സ്ഥാനത്തെത്തി. നോർത്ത് ഈസ്റ്റ് യുണൈറ്റഡ് FC ഏഴ് പോയിന്റുമായി 12-ാം സ്ഥാനത്താണ്.



നാഷണൽ ഡിസാസ്റ്റർ മാനേജ്മെന്റ് അതോറിറ്റിയും നെഹ്റു യുവകേന്ദ്രയും ചേർന്ന് നടപ്പാക്കുന്ന 'യുവ ആപദാ മിത്ര' പദ്ധതിയിൽ കോഴിക്കോട് ജില്ലയിലെ സന്നദ്ധപ്രവർത്തക പരിശീലനത്തിന് ഇന്ന് തുടക്കമാകും. കോഴിക്കോട് യൂത്ത് ഹോസ്റ്റലിലാണ് പരിശീലന ക്യാമ്പ്. ഈ മാസം 26 വരെ 250 പേർക്കാണ് പരിശീലനം.



എഴുത്തുകാരൻ N.പ്രഭാകരന് കേന്ദ്ര സാഹിത്യ അക്കാദമി അവാർഡ് കണ്ണൂർ ധർമ്മമടയെ വീട്ടിൽ സംഘടിപ്പിച്ച ചടങ്ങിൽ സമ്മാനിച്ചു. അക്കാദമി നിർവാഹക സമിതിയംഗവും മലയാളം കോഡിനേറ്ററുമായ KP രാമനുണ്ണിയാണ് അവാർഡ് കൈമാറിയത്. N പ്രഭാകരന്റെ 'മായമനുഷ്യർ' എന്ന നോവലാണ് അവാർഡിന് അർഹമായത്. ആരോഗ്യപ്രശ്നത്തെത്തുടർന്ന് കഴിഞ്ഞമാസം ഡൽഹിയിലെ അവാർഡ് ചടങ്ങിൽ പങ്കെടുക്കാൻ പ്രഭാകരന് കഴിഞ്ഞിരുന്നില്ല.



കണ്ണൂർ അഞ്ചരക്കണ്ടി ദന്തൽ കോളേജിലെ BDS വിദ്യാർത്ഥി നിതിൻ രാജിന്റെ മരണത്തിൽ സ്ഥാപനത്തിലെ ആർക്കും പങ്കില്ലെന്ന് അഞ്ചരക്കണ്ടി ഇന്റഗ്രേറ്റഡ് കാമ്പസ് ഉടമകളായ പ്രസ്സിജ് എജുക്കേഷണൽ ട്രസ്റ്റ് മെഡിക്കൽ ഡയറക്ടർ ഡോ. P അദ്നാൻ സിദ്ദിഖ് അറിയിച്ചു. നിതിൻ രാജിന്റെ ആത്മഹത്യക്ക് കാരണം

ജാതിവിവേചനമാണെന്ന പ്രചാരണം ശരിയല്ലെന്നും ഡയറക്ടർ വാർത്താകുറിപ്പിൽ വ്യക്തമാക്കി.



കോട്ടക്കലിൽ കലിക്റ്റ് സർവകലാശാല ഇന്റർസോൺ കലോത്സവം 'കലൈക്കോട്ട'യിൽ നാല് ദിവസത്തെ മത്സരങ്ങൾ പൂർത്തിയായപ്പോൾ 114 പോയിന്റുമായി കോഴിക്കോട് ഫാറൂഖ് കോളേജ് മുന്നിലെത്തി. 111 പോയിന്റുമായി ഇരിഞ്ഞാലക്കുട ക്രൈസ്റ്റ് കോളേജ് രണ്ടാം സ്ഥാനത്തും, 92 പോയിന്റുമായി ദേവഗിരി സെന്റ് ജോസഫ് കോളേജ് മൂന്നാം സ്ഥാനത്തുമാണ്. കലോത്സവം ഇന്ന് സമാപിക്കും.



ഇടുക്കി നാരകക്കാനത്ത് ഇന്നലെ വൈകിട്ട് ജീപ്പ് കൊക്കയിലേക്ക് മറിഞ്ഞ് രണ്ട് പേർ മരിച്ചു. മണ്ണത്തൂർ സ്വദേശി സാരാമ്മയും, ആറു മാസം പ്രായമായ കുഞ്ഞുമാണ് മരിച്ചത്. മൂന്ന് പേരുടെ നില ഗുരുതരമാണ്. പരിശോധനയ്ക്കായി ഇടുക്കി മെഡിക്കൽ കോളജിൽ പ്രവേശിപ്പിച്ചു. ജീപ്പിൽ 12 പേരുണ്ടായിരുന്നു. വിവാഹ ചടങ്ങിനെത്തിയ സംഘം സമീപത്തെ വ്യൂ പോയിന്റിൽ പോയി തിരികെ വരുമ്പോഴാണ് അപകടം.



കൊല്ലം കൊട്ടിയത്ത് ദേശീയപാതയിലെ വാഹനാപകടത്തിൽ രണ്ട് യുവാക്കൾ മരിച്ചു. ഇവർ സഞ്ചരിച്ച കാർ ദേശീയപാതയിൽ നിർത്തിയിട്ടിരുന്ന റോഡ് നിർമ്മാണ വാഹനത്തിലേക്ക് ഇടിച്ചുകയറിയാണ് അപകടമുണ്ടായത്. പരവൂർ കലയ്ക്കോട് സ്വദേശികളായ ചാൾസ്, സാൻജോ എന്നിവരാണ് മരിച്ചത്.



അറബി ഭാഷാ പണ്ഡിതനും, മുസ്ലീം എംപ്ലോയീസ് കൺട്രാൻ അസോസിയേഷൻ മുൻ സംസ്ഥാന പ്രസിഡണ്ടുമായ MA സമദ് നിര്യാതനായി. കബറടക്കം ഉച്ചയ്ക്ക് കൊല്ലം കിളികൊല്ലൂർ ജുമാ മസ്ജിദ് ഖബർസ്ഥാനിൽ നടത്തും.



ആലുവ മേഖലയിൽ ഇന്നലെ വൈകിട്ട് കനത്ത മഴയിലും കാറ്റിലും വ്യാപക നാശനഷ്ടം. നഗരത്തിലെ എടക്കാട്ടിൽ ധർമ്മ ശാസ്താ ക്ഷേത്രത്തിലെ കുറ്റൻ ആൽമരം കടപുഴകി. ആലുവ നഗരത്തിൽ

നിന്ന് ദേശീയ പാതയിലേക്ക് പോകുന്ന റോഡിൽ മരം വീണ് ഗതാഗതം തടസപ്പെട്ടു. ബാങ്ക് കവലയിലും ചെമ്പകശ്ശേരിയിലും മരം വീണു.



കടമ്മനിട്ട കാവിലെ പ്രസിദ്ധമായ വലിയ പടയണി നാളെ. പടയണിയുടെ ആറാം ദിവസമായ ഇന്നലെ സവിശേഷ ചടങ്ങായ അടവി നടത്തി.



കുറ്റിപ്പുറം ദേശീയപാതയിൽ റെയിൽവെ മേൽപ്പാലത്തിന് സമീപം ചരക്ക് ലോറി നിയന്ത്രണം വിട്ട് ഇടിച്ചുകയറി എട്ട് വാഹനങ്ങൾ തകർന്നു. കോഴിക്കോട് ഭാഗത്തു നിന്ന് എറണാകുളത്തേക്ക് പോവുകയായിരുന്ന ലോറിയാണ് അപകടത്തിൽപ്പെട്ടത്.



---

*News Editor : ശ്രുതി*  
*News Reader: അനിൽ ചന്ദ്രൻ*  
*News Team: ശരണ്യ രാജൻ*  
*DEO: ഷീബ*

आकाशवाणी